

مارننگ گوجری نیوز بولیشن 25 مارچ 2026

یوہ آکاشوانی جموں ہے، محمد اکرم تیں خبر سنو۔

LG TB MUKT CAMPAIGN

لیفٹیننٹ گورنر منوج سنہا نے کل جموں مانہہ ٹی بی مُکت بھارت ابھیان 100 تہاڑاں غی مہم غا آغاز مانہہ شرکت کی۔ اپنہاں نے لوکاں تیں اپیل کی کہ تپ دق غے خلاف ایک عوامی تحریک چلائی جے اُنہاں نے زیادہ تیں زیادہ ٹیسٹنگ، کپہر کپہر جا گے آگاہی دین تے عوام غی شرکت ور زور دتو تانجے کوئی وی مریض نظر انداز نہ وے۔ یہ مہم پورا ملک مانہہ مرکزی وزیر صحت جگت پرکاش نڈا نے شروع کی ہے، جس مانہہ جدید ٹیکنالوجی تے خاص منصوبہ بندی ور کم کیو جے غو۔ جناب سنہا نے کہیو کہ تپ دق نانہہ ختم کرنو سب غی مشترکہ ذمے داری ہے تے جموں کشمیر نانہہ اس مہم مانہہ آگے رہنو چاہیے۔

CM WASTE MANAGEMENT

جموں کشمیر حکومت نے بڑا شہراں واسطے جدید کچرا نانہہ ٹھکانے لان غا منصوبیاں غی منظوری دتی ہے۔ ان مانہہ اننت ناگ، مٹن، بجبھارا، کٹھوعہ، بیرانگر، پرولے، لکھن پور تے جموں صوبہ غو زون 3 شامل ہے۔ اس منصوبہ ور 1 ہزار 1 سو 62 کروڑ 40 لکھ روپیہ خرچ ویں غا۔ اس غو مقصد کچرا نانہہ سائنسی طریقہ سنگ ٹھکانے لانو تے پروسیس کرنو ہے۔ اس تیں شہراں غی صفائی بہتر وے غی تے ماحوی وی صاف رے غو۔ وزیر اعلیٰ عمر عبداللہ نے کہی و کہ یوہ قدم جدید نظام لان تے شہراں نانہہ صاف تے صحت مند بنان آلے ایک بڑی پیش رفت ہے۔

CS LPG SUPPLY

چیف سیکرٹری اٹل ڈلو نے کل ایک اہم میٹنگ کی جس مانہہ پیٹرول، ڈیزل تے ایل پی جی غی دستیابی تے سپلائی غو جائیزو لیو گیو۔ میٹنگ مانہہ دسیو گیو کہ تمام ضلاع مانہہ ایندھن غی سپلائی ٹھیک چل رئی ہے تے اسٹک وی کافی ہے۔ چیف سیکرٹری نے ذخیرہ اندوزی، کالا بازاری تے زیادہ قیمت لین آلاں غے خلاف سخت کاروائی کرن غی ہدایت دتی۔ اُنہاں نے ایل پی جی غی بروقت فراہمی تے نگرانی غا نظام نانہہ مضبوط بنان ور زور دتو۔ نال ہی گیس پائپ لائن منصوبہ نانہہ جلد مکمل کرن غی ہدایت دتی تانجے لوکاں نانہہ بغیر کسی رُکاوت ایندھن ملتا ریں۔

UNHRC J&K

بڈگام گا ایک معرّف انسانی حقوق غا کارکن تے کشمیری ایکٹیویسٹ جاوید بیگ نے جنیوا مانہہ اقدام متحدہ غی انسانی حقوق کونسل غا 61 ویں اجلاس مانہہ کئی دہشت گردی غا واقعات تے سنگین انسانی حقوق غی خلاف ورزیاں نانہہ اُجاگر کیو۔ ذرائع ابلاغ سنگ گل کرتا واں اُنہاں نے کہیو کہ اُن غی تقریر مانہہ ترے اہم

مسائل شامل تھا، پہلگام تے دہلی مانہہ دہشت گردانہ حملا ، پاکستان غے زیر قبضہ جموں کشمیر مانہہ انسانی حقوق غی خلاف ورزیاں تے پاکستان غا خیبر پختونخواہ علاقہ مانہہ مبینہ مظالم۔ ایس دوران ، اجلاس غا موقع ور اکو۔ فان سوسائٹی تیں وابستہ یاسر لاروسی نے وی جموں کشمیر مانہہ دہشت گردی غا مسلسل خطرہ غی طرف عالمی توجہ دوائی، خاص طور ور گزشتہ سال 22 اپریل نانہہ پہلگام مانہہ ہون آلا مہلک حملہ گو ذکر کیو۔

SANSAR TULIP GARDEN

جموں غاضلع رام بن غا وادی سناسر مانہہ پہلو تے سب تیں برو ٹیولپ باغ اج عوام واسطے کھول دتو جے غو ، جس تیں علاقہ مانہہ سیاحت نانہہ فروغ لبے غو۔ ضلعی نمائندہ غے مطابق یوہ باغ 35 کنال ور پھیلو وی ہے تے اس مانہہ 25 اقسام غا دو لکھ تیں متہ پھول موجود ہیں۔ محکمہ باغبانی نے تمام انتظامات مکمل کرلیا ہیں۔ ٹیولپس غے نال نال ات نرگس ، گلاب تے دیگر پھول وی کھلیا وی ہیں ، جھیرا اس باغ نانہہ نہایت ہی خوبصورت تے رنگیں بناویں۔

VANDE BHARAT ROUTE CHANGE

شمالی ریلوے نے شری ماتا ویشنو دیوی کٹڑا تے امرتسر غے بشکار چلن آلی وندے بھارت ایکس پریس رستہ مانہہ تبدیلی غو اعلان کیو ہے۔ ہُن یاہ ریل جالندھے غے بجائے گورداسپور تے بتالہ غے رستے چلے غے۔ اس تبدیلی غو مقصد سفر غا وقت نانہہ کھٹ کرنو تے رابطہ نہ بہتر بنانو ہے۔ ریل جموں ، پٹھانوکٹ کھنٹ، گورداس پور تے بتالہ مانہہ رُکے غی ، حُکام غے مطابق ، اس سنگ مسافراں نانہہ خاص طور یاتریاں نانہہ فائدو پُجے غو تے سفر زیادہ آسان وے غو۔ نوو شیڈیول جلد نافض وے غو۔

JKSSB EXAM POSTPONED

جموں کشمیر سروس سلیکشن بورڈ نے جونئیر اسٹینٹ غا عہدہ واسطے، ہون آلا ، او۔ایم۔آر بُنیاد ور تحریری امتحان ملتوی کردتا ہیں۔ جھپڑو پہلاں 5 اپریل 2026 نانہہ ہونو تھو۔ نوٹفیکیشن غے مطابق ہُن یے امتحان 19 اپریل 2026 نانہہ لیا جیں غا۔ بورڈ نے یوہ وی دسیو ہے کہ امتحان غا ایڈمٹ کارڈ تاریخ تیں 7 دن پہلاں ، یعنی 13 اپریل 2026 تیں جاری کیا جیں گا۔ امیدواراں نانہہ مشورو دتو گیو ہے کہ مزید معلومات تے ہدایت واسطے جے کے ایس ایس بی غی آفیشل ویب سائٹ ور نظر رکھیں۔
